

मुख्य समाचार :-

- भोपाल में दो दिवसीय ग्लोबल इन्वेस्टर्स समिट की हुई शुरुआत, प्रधानमंत्री ने कहा मध्यप्रदेश में है अपार संभावनाएं।
- ग्लोबल इन्वेस्टर्स समिट में अडानी समूह सहित कई निवेशकों ने प्रदेश में उद्योग लगाने पर जताई सहमति।
- प्रधानमंत्री नरेंद्र मोदी ने आज बिहार के भागलपुर से प्रधानमंत्री किसान सम्मान निधि योजना की 19वीं किस्त की जारी।
- मध्यप्रदेश माध्यमिक शिक्षा मंडल की बोर्ड परीक्षाएं कल से होगी शुरू।

जीआईएस

भोपाल के इंदिरा गांधी राष्ट्रीय मानव संग्रहालय में दो दिवसीय ग्लोबल इन्वेस्टर्स समिट का प्रधानमंत्री नरेंद्र मोदी ने आज शुभारंभ किया। प्रधानमंत्री नरेन्द्र मोदी ने उद्घाटन सत्र में कहा कि आम लोगों, अर्थशास्त्रियों, संस्थाओं और कई देशों को भारत से उम्मीदें हैं। उन्होंने कहा कि विश्व बैंक से लेकर दुनिया की सभी बड़ी संस्थाएं भारत को सबसे तेजी से बढ़ती अर्थव्यवस्था बता रही हैं। श्री मोदी ने समिट में प्रदेश सरकार की निवेश को बढ़ावा देने वाली 18 से अधिक नई नीतियों को भी लॉन्च किया।

श्री मोदी ने कहा कि देश पर दुनिया के इस भरोसे ने राज्यों का आत्मविश्वास भी बढ़ाया है। वहीं ंबल इंजन सरकार के कारण विकास की गति भी दोगुनी हो गई है। श्री मोदी ने कहा कि मध्य प्रदेश में निवेश करने का यह सबसे अच्छा समय है। प्रधानमंत्री ने कहा कि मध्यप्रदेश में स्वास्थ्य पर्यटन और धार्मिक पर्यटन को लेकर अपार संभावनाएं हैं।

समिट के स्वागत भाषण में मुख्यमंत्री डॉ. मोहन यादव ने कहा कि पहले भोपाल की पहचान गैस त्रासदी के रूप में होती थी। अब यह स्थिति नहीं रही। जीआईएस की थीम ही उत्साहवर्धक है।

जीआईएस- निवेश

ग्लोबल इन्वेस्टर्स समिट में अणानी समूह ने एक लाख 10 हजार करोड़ के निवेश की घोषणा की है जिससे 2030 तक 20 हजार रोजगार सृजित होंगे। रिलायंस एनर्जी ने 60 हजार करोड़ रुपये और अणानी समूह ने 50 हजार करोड़ रुपये के निवेश पर हस्ताक्षर किये। इसके अलावा ओपीजी पावर जनरेशन प्रायवेट लिमिटेड ने 13 हजार 400 करोड़ रुपये के निवेश के लिए समझौता किया। यह सभी निवेश वैकल्पिक ऊर्जा क्षेत्र के लिए किया गया है। 800 मेगावाट के सोलर प्रोजेक्ट लगाने और सागर समूह ने टेक्सटाईल क्षेत्र में निवेश करने को कहा है।

मुख्यमंत्री डॉ. मोहन यादव ने "IT & Technology Summit" में निवेशकों और उद्योगपतियों को संबोधित किया। उन्होंने कहा कि सरकार आईटी पार्क स्थापित कर रही है, जहां स्टार्टअप्स, तकनीकी कंपनियों और इनोवेटर्स के लिए अनंत संभावनाएं मौजूद हैं। यह पहल आर्थिक विकास को गति देगी और मध्यप्रदेश को डिजिटल ट्रांसफॉर्मेशन का हब बनाएगी। दिन के अंत में मुख्यमंत्री ने एमओयू सत्र को संबोधित किया।

प्रधानमंत्री - किसान सम्मान निधि

प्रधानमंत्री नरेंद्र मोदी ने आज बिहार के भागलपुर से प्रधानमंत्री किसान सम्मान निधि योजना की 19वीं किस्त जारी की। योजना के नौ करोड़ 80 लाख लाभार्थी किसानों के बैंक खातों में सीधे 22 हजार 700 करोड़ रुपये से अधिक की सहायता राशि जारी की गई। यह कार्यक्रम प्रधानमंत्री किसान सम्मान निधि योजना की छठी वर्षगांठ के अवसर पर आयोजित किया गया। प्रधानमंत्री ने बिहार में किसानों से जुड़ी योजनाओं समेत विभिन्न विकास परियोजनाओं का उद्घाटन और लोकार्पण भी किया। इस अवसर पर प्रधानमंत्री ने कहा कि उनका सपना है कि किसानों के उत्पाद पूरी दुनिया में पहुँचे—

मुख्यमंत्री डॉ. मोहन यादव ने प्रधानमंत्री नरेन्द्र मोदी के नेतृत्व में पीएम किसान निधि के 6 वर्ष पूर्ण होने पर देश के समस्त किसानों को शुभकामनाएँ दी हैं। मुख्यमंत्री डॉ. यादव ने कहा कि प्रधानमंत्री श्री मोदी के नेतृत्व में

लगातार किसानों को सशक्त बनाने के हरसंभव उपाय किए जा रहे हैं। मुख्यमंत्री डॉ. यादव ने कहा कि इसमें, अन्नदाताओं को सीधे बैंक में आर्थिक सहायता पहुंचाना, एमएसपी पर खरीदी, कृषि बजट में बढ़ोतरी सहित किसानों के जीवन को बेहतर बनाने के अन्य प्रयास शामिल हैं।

सत्र जीआईएस

ग्लोबल इन्वेस्टर्स समिट के दौरान कई सत्रों का आयोजन किया गया जिसमें विभिन्न सेक्टर में प्रदेश की संभावनाओं पर प्रकाश ाला गया । उप मुख्यमंत्री राजेन्द्र शुक्ल ने कहा है कि प्रधानमंत्री नरेन्द्र मोदी की प्राथमिकताओं में हेल्थ सेक्टर महत्वपूर्ण स्थान रखता है। उन्होंने कहा कि हेल्थ सेवा क्षेत्र की जरूरतों की पूर्ति के लिये निजी क्षेत्र के पास असीम अवसर हैं। वर्तमान में भारत में और मध्यप्रदेश में मांग की कोई कमी नहीं है। राज्य में कॉमन फैसिलिटी सेंटर बनाए जा रहे हैं। मध्यप्रदेश में ड्राई पोर्ट हैं और लॉजिस्टिक्स की दृष्टि से यह एक उपयुक्त राज्य है। उन्होंने कहा कि मुख्यमंत्री डॉ. मोहन यादव विशेष प्रस्तावों के लिए वन-टू-वन चर्चा कर जनहित में आवश्यक प्रावधान भी करेंगे। एक अन्य सत्र में इन्वेस्टिंग इन ह्यूमन केपीटल-कौशल विकास विषय पर उद्योगों की आवश्यकताओं के अनुरूप प्रशिक्षित कार्यबल तैयार करने की रणनीतियों पर गहन मंथन हुआ। कौशल विकास एवं रोजगार राज्यमंत्री गौतम टेटवाल ने कहा कि उद्योगों के विकास के लिए प्रशिक्षित और दक्ष मानव संसाधन सबसे महत्वपूर्ण कारक है। उन्होंने कहा कि औद्योगिक प्रगति के साथ ही प्रदेश के युवाओं को नवीनतम तकनीकों में दक्ष बनाना सरकार की प्राथमिकता है, जिससे वे वैश्विक प्रतिस्पर्धा के अनुरूप अपनी भूमिका सुनिश्चित कर सकें।

रेल मंत्री

भोपाल में चल रहे ग्लोबल इन्वेस्टर्स समिट में केन्द्रीय रेल मंत्री अश्विनी वैष्णव ने वर्चुअली कार्यक्रम को संबोधित किया। उन्होंने बताया कि ललितपुर-सतना, रीवा-सिंगरौली और महोबा-खजुराहो रेल लाइन, 541 किमी का एक बड़ा प्रोजेक्ट है

इसका काम बहुत तेजी से चल रहा है। इसके अतिरिक्त नीमच-रतलाम रेल लाइन के दोहरीकरण सहित कई अन्य कार्य पूरे किए गए हैं।

बोर्ड परीक्षा

मध्य प्रदेश माध्यमिक शिक्षा मंत्रालय की दसवीं-बारहवीं की बोर्ड परीक्षा कल से शुरू हो रही है। वहीं दसवीं की बोर्ड परीक्षा 27 फरवरी को हिंदी के पेपर के साथ शुरू होगी। परीक्षा देने वाले छात्रों की कुल संख्या 16 लाख 60 हजार 252 रहेगी। माध्यमिक शिक्षा मंत्रालय ने परीक्षा के लिए 3887 केंद्र बनाए हैं। परीक्षा का समय सुबह नौ से दोपहर 12 बजे तक है। विद्यार्थियों को परीक्षा केंद्र पर परीक्षा प्रारंभ होने के एक घंटा पहले और परीक्षा कक्ष में आधे घंटे पहले प्रवेश लेना अनिवार्य है।

अब कुछ समाचार संक्षेप में

- देवास ज़िले में संस्कृति विभाग द्वारा महाशिवरात्रि पर्व के अवसर पर पिपलेश्वर महादेव मंदिर सोनकच्छ में आयोजित “महादेव” कार्यक्रम में जबलपुर और भोपाल के कलाकार लोक गायन की प्रस्तुति देंगे ।
- गुना ज़िले में संचालनालय आयुष भोपाल द्वारा निःशुल्क आयुष चिकित्सा एवं जागरूकता शिविर का आयोजन किया गया। इस शिविर में 221 रोगियों ने चिकित्सा परामर्श एवं औषधि वितरण का लाभ लिया
- झाबुआ ज़िले में जनजातीय कार्य विभाग के तहत विभिन्न निर्माण कार्यों की समीक्षा बैठक का आयोजन हुआ । सम्बन्धित विभागों को मॉनिटरिंग कर समयावधि में कार्य पूर्ण कराने हेतु निर्देशित किया गया ।
- एम्स भोपाल के पेंटल विभाग के प्रोफेसर डॉ. अंशुल राय ने बच्चों के लिए ब्रिसल-सिलिकॉन और बुजुर्गों के लिए सिलिकॉन दो खास ब्रश बनाये हैं। इनको भारत सरकार के वाणिज्य और उद्योग मंत्रालय ने पेटेंट पिजाइन का दर्जा दिया है।
- रायसेन ज़िले में किसान सम्मान निधि के तहत किसान सम्मान समारोह का आयोजन तथा प्रधानमंत्री किसान सम्मान निधि की 19वीं किस्त राशि अंतरण कार्यक्रम हुआ

- सीहोर जिले में रबी विपणन वर्ष 2025-26 अंतर्गत समर्थन मूल्य पर गेहूं खरीदी कार्य आगामी 01 मार्च से शुरू किया जाएगा ।
- चैम्पियन ट्राफी क्रिकेट प्रतियोगिता में पाकिस्तान के रावलपिंडी में खेले जा रहे मैच में बांग्लादेश ने न्यूजीलैण्ड को 237 रनों का लक्ष्य दिया है ।

.....